



ಬುದ್ಧಿ ಮಾರಾಟಕ್ಕಿದೆ

■ ಮುರಲೀಧರ ಕುಲಕರ್ಣಿ, ಬೀದರ್

ಭಾವೇಶ ಒಬ್ಬ ಬಡ ನಿರುದ್ಯೋಗಿ ಯುವಕನಾಗಿದ್ದ. ಅವನು ವ್ಯಾಪಾರ ಮಾಡಬೇಕೆಂದು ನಿರ್ಧರಿಸಿ ಕಾಳುಕಡಿ ಮಾರುವ ಒಂದು ಅಂಗಡಿಯನ್ನು ಆರಂಭಿಸಿದ. ಅಂಗಡಿಯ ಎದುರಿಗೆ 'ಇಲ್ಲಿ ಬುದ್ಧಿಯನ್ನು ಮಾರಾಟ ಮಾಡಲಾಗುವುದು' ಎಂಬ ಒಂದು ನಾಮಫಲಕವನ್ನು ತೂಗುಹಾಕಿದ. ಅವನ ಅಂಗಡಿಯ ಮುಂದಿನಿಂದ ಹಾದು ಹೋಗುವವರು ಆ ಫಲಕವನ್ನು ನೋಡಿ ನಕ್ಕು ಮುಂದುವರೆಯುತ್ತಿದ್ದರು. ಕೆಲವರು ಬುದ್ಧಿಯನ್ನು ಹೇಗೆ ಮಾರುತ್ತೀಯಾ? ಅದೇನು ಮಾರಬಹುದಾದ ವಸ್ತುವೇ ಎಂದು ಕೇಳಿ ಹಾಸ್ಯ ಮಾಡುತ್ತಿದ್ದರು.

ಒಂದು ದಿನ ಚಿಂತನ್ ಎಂಬ ಹೆಸರಿನ ಒಬ್ಬ ವ್ಯಾಪಾರಿಯ ಮಗ ಅವನ ಅಂಗಡಿಯ ಎದುರಿನಿಂದ ಹಾದು ಹೋಗುತ್ತಿದ್ದ. ಅಲ್ಲಿ ತೂಗು ಹಾಕಿರುವ ನಾಮಫಲಕವನ್ನು ಓದಿದ ಅವನು ಭಾವೇಶನ ಬಳಿ ಹೋಗಿ 'ನನ್ನ ತಂದೆ ನನ್ನನ್ನು ಮೂರ್ಖ ಅವಿವೇಕಿ ಎಂದು ಹೀಯಾಳಿಸುತ್ತಿರುತ್ತಾನೆ ನನಗೆ ಬುದ್ಧಿಯ ಅವಶ್ಯಕತೆ ತುಂಬ ಇದೆ. ನೀವು ನನಗೆ ಒಂದಿಷ್ಟು ಬುದ್ಧಿಯನ್ನು ಕೊಡುವಿರಾ?' ಎಂದು ಕೇಳಿದ. ಅದಕ್ಕೆ ಭಾವೇಶ ಖಂಡಿತವಾಗಿಯೂ ಕೊಡುವೆ ಆದರೆ ಅದಕ್ಕೆ ಬದಲಾಗಿ ನೀನು ನನಗೆ ಒಂದು ಸ್ವರ್ಣ ಮುದ್ರೆಯನ್ನು ಕೊಡಬೇಕು' ಎಂದು ಹೇಳಿದ ಆಗ ಚಿಂತನ್ ತಟ್ಟನೆ ತನ್ನ ಜೇಬಿನಿಂದ ಒಂದು ಸ್ವರ್ಣ ಮುದ್ರೆಯನ್ನು ತೆಗೆದು ಭಾವೇಶನ ಕೈಗೆ ಕೊಟ್ಟ.

ಆಗ ಭಾವೇಶ ಕಾಗದದ ತುಂಡಿನ ಮೇಲೆ ಅದೇನನ್ನೋ ಬರೆದು ಚಿಂತನನ ಕೈಗೆ ಕೊಟ್ಟ. ಇದರಲ್ಲಿ ನಿನಗೆ ಬೇಕಾದ ಬುದ್ಧಿಯಿದೆ ಇದನ್ನು ಜೋಪಾನವಾಗಿ ಇಟ್ಟುಕೋ ಎಂದು ಹೇಳಿದ.

ಚಿಂತನ್ ಕಾಗದವನ್ನು ಬಿಡಿಸಿ ನೋಡಿದಾಗ ಅದರಲ್ಲಿ ಇಬ್ಬರು ಜಗಳವಾಡುತ್ತಿರುವಾಗ ಅಲ್ಲಿ ನೋಡುತ್ತ ನಿಂತುಕೊಳ್ಳಬಾರದು ಎಂದು ಬರೆದಿತ್ತು.

ಮನೆಗೆ ಬಂದ ಚಿಂತನ್ ತಾನು ಒಂದು ಸ್ವರ್ಣಮುದ್ರೆಯನ್ನು ಕೊಟ್ಟು ಬುದ್ಧಿಯನ್ನು ಖರೀದಿಸಿರುವುದಾಗಿ ತನ್ನ ತಂದೆಗೆ ತಿಳಿಸಿದ. ಅದನ್ನು ಕೇಳಿ ಕೋಪಿಷ್ಟನಾದ ಅವನ ತಂದೆ ಈಗಿಂದೀಗಲೇ ಹೋಗಿ ಆ ಕಾಗದದ ತುಂಡನ್ನು ಮರಳಿಸಿ ಸ್ವರ್ಣ ಮುದ್ರೆಯನ್ನು ಹಿಂದಕ್ಕೆ ತೆಗೆದುಕೊಂಡು ಬಾ ಎಂದು ಹೇಳಿದ.

ಮರುದಿನ ಚಿಂತನ್ ಭಾವೇಶನ ಬಳಿಗೆ ಹೋಗಿ 'ನನಗೆ ಬುದ್ಧಿ ಬೇಡ. ನಿನ್ನ ಬುದ್ಧಿಯನ್ನು ಹಿಂದಕ್ಕೆ ಪಡೆದುಕೊಂಡು ನನ್ನ ಸ್ವರ್ಣಮುದ್ರೆಯನ್ನು ಹಿಂತಿರುಗಿಸು ಎಂದು ಹೇಳಿದ.

ಆಗಲಿ ನಾನು ನಿನ್ನ ಸ್ವರ್ಣ ಮುದ್ರೆಯನ್ನು ಹಿಂತಿರುಗಿಸುತ್ತೇನೆ. ಆದರೆ, ನಾನು ಕೊಟ್ಟ ಬುದ್ಧಿ ಮಾತನ್ನು ನೀನು ಬಳಸಬಾರದು. ಅದಕ್ಕೆ ವಿರುದ್ಧವಾಗಿ ವರ್ತಿಸಬೇಕು, ಹಾಗೆಂದು ನೀನು ನನಗೆ ಮಾತು ಕೊಡಬೇಕು ಎಂದು ಹೇಳಿದ.

ಚಿಂತನ್ ಅದಕ್ಕೆ ಒಪ್ಪಿದ. ಭಾವೇಶ ಅವನ

